

رہبر معظم سے کابینہ کے اراکین، پارلیمنٹ کی سربراہ کمیٹی اور دیگر اعلیٰ اہلکاروں کی ملاقات - 5 /Apr/ 2010

رہبر معظم انقلاب اسلامی حضرت آیت اللہ العظمیٰ خامنہ ای نے آج سہ پہر کو کابینہ کے اراکین، پارلیمنٹ کی سربراہ کمیٹی کے ارکان، پارلیمنٹ کمیشنوں کے سربراہان، عدلیہ کے اعلیٰ حکام، گارڈین کونسل کے سکریٹریا اور حقوق دانوں کے ساتھ ملاقات میں ملک کی پیشرفت و ترقی کی رفتار میں حکام کے باہمی اتحاد و اتفاق پر تاکید کرتے ہوئے فرمایا: حکام کو چاہیے کہ وہ مختلف شعبوں میں ملک کی بے مثال اور کثیر معنوی و مادی ظرفیتوں کے صحیح استعمال و شناخت اور دگنی ہمت و محنت اور عمل کے ذریعہ بیس سالہ منصوبہ کے اہداف کی تکمیل اور اس سے بھی آگے بڑھنے کے لئے اپنی تمام توانائی سے بھر پور استفادہ کریں۔

رہبر معظم نے ایک بار پھر نئے سال کی آمد پر مبارک باد پیش کی اور نئے سال کے مسعود و مبارک ہونے پر امید کا اظہار کرتے ہوئے فرمایا: نئے سال کی سعادت کا دار و مدار اس بات پر منحصر ہے کہ حکام اپنی با مقصد جد و جہد، جوش و جذبہ اور تلاش و کوشش کو جاری و ساری رکھیں اور کسی ایک حد و مرحلے پر قناعت نہ کریں اور اپنی جد و جہد کے ذریعہ ایران کے نیک، مؤمن و اچھے عوام پر اللہ تعالیٰ کی برکتوں اور نعمتوں کے نازل ہونے کے اسباب فراہم کریں۔

رہبر معظم نے ملک میں موجود درخشاں صلاحیتوں اور ظرفیتوں کو استفادہ نہ کرنے والے معدن یا آدھا استفادہ شدہ معدن سے تشبیہ کرتے ہوئے فرمایا: اقتصادی میدان میں ملکی وسائل اور ظرفیتیں بہت ہی عمدہ و اعلیٰ ہیں اور سائنسی شعبوں میں بھی ملکی صلاحیتیں تعجب آور اور حیرت انگیز ہیں۔

رہبر معظم نے ثقافتی شعبوں کی ظرفیتوں اور ملک میں موجود فراوان صلاحیتوں کی جانب اشارہ کرتے ہوئے فرمایا: سائنس و ٹیکنالوجی کے شعبے میں ملک کی صلاحیتیں عظیم اور ناقابل تصور ہیں اور بڑے بڑے کام انجام دینے کے لئے وسائل فراہم ہیں۔

رہبر معظم نے ظرفیتوں کی شناخت اور بلند چوٹی کی جانب گامزن رہنے کے لئے ان سے استفادہ پر زور دیا اور کسی درمیانی مرحلے پر قناعت نہ کرنے پر تاکید کرتے ہوئے فرمایا: اگر ان ظرفیتوں سے استفادہ کرنے کے لئے ہم اپنی ہمت سے کام نہ لیں تو ہم نے غفلت سے کام لیا اور یہ غفلت پوری قوم پر بہت بڑا ظلم ہے۔

رہبر معظم نے عوام کی خدمت اور ضرورت کے موقع پر حاضر ہونے کو الہی عمل قرار دیتے ہوئے فرمایا: صدر اسلام میں پیغمبر اسلام (ص) کے بعض اصحاب کی تعریف و تجلیل زیادہ نماز، دعا اور عبادت کرنے کی وجہ سے نہیں بلکہ ان کے صحیح سیاسی مؤقف اور ان کی تلاش و جہاد کی بنا پر ہے جیسا کہ صدر اسلام میں بعض افراد کی مذمت بھی ان کے گناہ اور محرمات انجام دینے کی بنا پر نہیں بلکہ ضرورت کے موقع پر ان کے عدم حضور کی بنا پر ہے۔

رہبر معظم نے ملک کی پیشرفت کے سلسلے میں حکام کے باہمی اتحاد و اتفاق کو بہت ہی اہم قرار دیتے ہوئے فرمایا: حکام کے اتحاد سے مراد نظریات، سلیقوں اور روشوں کے اختلاف کو نظر انداز کرنا نہیں ہے کیونکہ سلیقوں کا اختلاف، نظریات کا تعارض اور علمی بحثیں ملکی امور کی پیشرفت کا موجب بنیں گی البتہ نظریات اور سلیقوں کا اختلاف اگر ملک کی پیشرفت میں رکاوٹ کا سبب یا افراد کی الگ حرکت کا باعث بنے تو یہ غلط ہے۔

رہبر معظم نے ملک کی پیشرفت میں تینوں قوا کے سربراہان کے باہمی اتحاد و اتفاق کو اہم قرار دیا اور بڑے امور و فیصلوں کو آپسی مشوروں کے ذریعہ حل کرنے کی سفارش کرتے ہوئے فرمایا: موجودہ شرائط میں ملک کا پانچواں ترقیاتی منصوبہ سامنے ہے اور اس منصوبہ کی وجہ سے حکام کے دوش پر سنگین ذمہ داریاں عائد ہیں جن کے نفاذ کے لئے تعاون و یکجہتی کی اشد ضرورت ہے۔

رہبر معظم نے تاکید کرتے ہوئے فرمایا: حکومت اجرائی ادارے کے عنوان سے امور کو عملی جامہ پہنانے کے سلسلے میں میدان کے وسط میں ہے سب کو چاہیے کہ وہ قومی و ملکی مصالح کو مد نظر رکھتے ہوئے حکومت کے لئے اجرائی طریقوں میں سہولت فراہم کرتے ہوئے اسے مدد بہم پہنچائیں۔

رہبر معظم انقلاب اسلامی نے ملک کے بیس سالہ منصوبہ کے اہداف تک پہنچنے میں تینوں قوا کی بڑی اہم اور سنگین ذمہ داری قرار دیتے ہوئے فرمایا: بعض شعبوں میں منصوبہ بندی اور وقت کے لحاظ آگے ہیں لیکن بعض دیگر شعبوں میں حرکت بہت ہی کند ہے لہذا دگنی ہمت کے ساتھ جد و جہد جاری رکھنی چاہیے تاکہ مقررہ منصوبہ کے اہداف سے بھی آگے بڑھ سکیں۔

رہبر معظم نے معاشرے میں تلاش و کوشش کو عام کرنے پر زور دیا اور سبسیڈی کو با مقصد بنانے کی طرف اشارہ کرتے ہوئے فرمایا: امید ہے کہ حکومت اور پارلیمنٹ کے درمیان مطلوب اور مؤثر اتفاق ہو جائے تاکہ عوام سبسیڈی کو با مقصد بنانے کے قانون کے نفاذ اور حکام کی تدبیر و تلاش سے لطف اندوز ہوسکیں۔

رہبر معظم نے ثقافتی مسائل کو بھی بہت ہی اہم قرار دیتے ہوئے فرمایا: عمومی ثقافت اور عوام کی زندگی میں دینی اثرات بہت ہی اہم مسائل ہیں جن پر خصوصی توجہ مبذول کرنے کی ضرورت ہے۔

رہبر معظم نے اسلام میں ذمہ داری دوش پر لینے کے مسئلہ کو اہم اور سنگین مسئلہ قرار دیتے ہوئے فرمایا: اسلامی نظام میں حکام کو یہ جاننا چاہیے کہ اس دنیا میں ان کی ذمہ داری کے ہر لمحہ کے بارے میں ان سے سوال کیا جائے گا لہذا ہمیں اس طرح عمل کرنا چاہیے تاکہ اللہ تعالیٰ کی بارگاہ میں اطمینان بخش جواب دے سکیں۔

رہبر معظم نے دنیاوی زندگی اور دنیا میں تلاش و کوشش کے اصلی مقصد کو موت کے بعد کی حقیقی زندگی میں فلاح و نجات قرار دیا اور حکام کو دگنی ہمت و تلاش اور اللہ تعالیٰ سے رابطہ و انس رکھنے اور قرآن حکیم میں تدبیر کرنے کی سفارش کی۔

رہبر معظم نے اپنے خطاب کے دوسرے حصہ میں نوروز کے ایام میں عوام کے لئے آسائش ، خوشی اور امن و سلامتی کا ماحول فراہم کرنے پر متعلقہ تمام اداروں کا شکریہ ادا کیا۔

اس معنوی اور صمیمی ملاقات میں رہبر معظم انقلاب اسلامی حضرت آیت اللہ العظمیٰ خامنہ ای نے حاضرین کے ساتھ مہر و محبت کا اظہار کیا حاضرین میں مجمع تشخیص مصلحت نظام کے سکرٹری، اعلیٰ قومی سلامتی کونسل کے سکرٹری اور اعلیٰ ثقافتی کونسل کے سکرٹری بھی موجود تھے۔

اس ملاقات کے آغاز میں حاضرین نے نماز ظہر و عصر رہبر معظم انقلاب اسلامی کی امامت میں ادا کی۔